

20 ta' Settembru, 1952.

Imhalef :

L-Onor. Dr. W. Harding, B.Litt., LL.D.

*Il-Pulizija versus Carmelo Attard*

**Traffiku — Postijiet Vojta għall-Passigġieri —**

**Char-a-Banc — Konduttur — Appell —**

**Licenza tal-Karrozza — Sospensjoni —**

**Art. 17 tal-Kap. 105.**

*Għall-kontravvenzjoni li tiġi kkommissa meta char-a-banc titlaq mit-terminus mingħajr in-numru ta' postijiet vojta għall-passigġieri skond l-ordni tal-Pulizija, huwa responsabili l-konduttur, u mhux id-driver. Imma jekk id-driver, b'dan kollu, jiġi kundannat bħala hati ta' dik il-kontravvenzjoni, u huwa ma jappellax minn dik il-kundanna, is-sentenza ta' l-Ewrocl Qorti ma tistax tiġi riveduta fl-Appell.*

*Jekk dak id-driver jappella limitatament għall-piena, fis-sens li jitlob li tiġi mħassra l-kundanna għas-sospensjoni tal-licenza tal-karrozza, ma tidholx il-kwistjoni jekk is-sospensjoni tal-licenza hijiez piena jew le, u lanqas hemm lok għall-kwistjoni jekk l-appell setax isir, għax l-appell huwa ta' l-imputat, u dan jista' jappella dejjem, billi d-dritt tiegħu ta' l-appell ma hu limitat bħal ma hu dak ta' l-Attorney General.*

*Il-Qorti ma tistax tordna s-sospensjoni tal-licenza tal-karrozza, meta din hija proprjetà mhux tad-driver li kien imputat, imma ta' hadd ieħor li ma huw jil-kawża.*

Il-Qorti, — Rat iċ-ċitazzjoni li biha l-imsemmi Attard gie mressaq quddiem il-Qorti Kriminali ta' Malta sabiex jirrispondi għall-imputazzjoni illi fil-31 ta' Mejju 1952, għal xi l-11 a.m., waqt li kien jahdem ta' driver fix-char-a-banc numru 3266, telaq mit-terminus ta' Kastilja mingħajr ma halla postijiet vojta skond l-ordni tal-Pulizija, u jirrispondi wkoll għat-talba tal-Kummissarju tal-Pulizija għas-sospensjoni tal-licenzi tiegħu kollha tas-sewqan u tax-char-a-banc numru 3266;

Rat is-sentenza li tat dik il-Qorti fit-12 ta' Lulju 1952, li biha l-imsemmi Attard gie misjub hati u kundannat għall-ammenda ta' 10s. u għas-sospensjoni tal-licenzi kollha tas-sewqan tiegħu u tax-char-a-banc numru 3266, għal żmien tmint ijiem mit-13 ta' Lulju 1952;

Rat ir-rikors ta' l-imputat, li bih appella lil dina l-Qorti limitatament għall-kundanna tas-sospensjoni tal-liċenza "tal-karrozza";

Trattat l-appell;

Ikkunsidrat;

Fil-meritu ma hemmox appell. Għalhekk, għalkemm din il-Qorti, fi pronunċja tagħha reċenti ("Pulizija vs. Vella" 13. 9. 52), irriteriet li għal kontravvenzjoni bħal dik formanti l-oġġett ta' din iċ-ċitazzjoni hu responsabili mhux id-driver (kif inhu l-imputat), iżda l-"conductor", eppure, peress li ma hemmox appell mill-meritu, dik il-kundanna ma hix aktar soġġetta għar-reviżjoni;

L-appell, kif ingħad, hu limitat għall-pont jekk fi proċeduri kontra d-driver biss, u għal kontravvenzjoni imputata lilu, tistax il-Qorti tissospendi l-liċenza tal-karrozza meta din hija proprjetà mhux tad-driver imputat, iżda ta' hadd ieħor li ma hux fil-kawża;

Fil-kors tad-dibattitu, l-Avukat tal-Kuruna Dr. Caruana Curran osserva, "passim", bla ma ta ebda eċċezzjoni formali, illi s-sospensjoni ma hix proprjament piena; u għalhekk jista' jiġi dubitat jekk hemmox lok għall-appell. Il-Qorti tirrileva, "passim", illi, għad-differenza ta' każ ieħor li ġie quddiem din il-Qorti ("Pulizija vs. Micallef et." 7. 4. 45), fuq appell ta' l-Attorney General, dan hu appell ta' l-imputat; u hu risaput li, mentri l-appell ta' l-Attorney General huwa limitat, dak ta' l-imputat ma hux;

Fuq l-appell kif limitat;

Id-dispożizzjoni rilevanti hi dik tat-tieni subartikolu ta' l-art. 17 tal-Kap. 105, Edizzjoni Riveduta, li jgħid hekk:—  
"On conviction for any offence against such Regulations, the Court shall, at the instance of the Commissioner of Police, suspend any licence held by the offender, or granted in respect of the car driven by him at the time of the offence etc. etc.";

Ġie osservat fir-rikors li, peress li hemm il-partiċella diżguntiva "OR", allura l-Qorti tista' biss tissospendi l-waħda jew l-oħra, oġjè jew id-driving licence jew il-liċenza tal-karrozza, u mhux it-tnejn f'salt. Dan ir-riljev ma hux korrett; għaliex fil-kontest tar-regolament id-diżguntiva "OR" ma

hix qiegħda tillimta l-poter tal-Qorti, imma qiegħda biex tid-distmgwi x-xorta tal-liċenza, li tista' tkun dik personali ("driving licence") jew dik tal-karrozza; iżda l-poter tal-Qorti hu estiż għat-tnejn. Il-veru pont tal-kwistjoni huwa jekk, in kwantu għal-liċenza tal-karrozza, il-liġi hijiex qiegħda tirriferixxi biss għali-każ meta d-driver imputat ikun ukoll sid il-karrozza, jew hijiex qiegħda tirriferixxi anki għall-każ li fih sid il-karrozza jkun hadd ieħor;

L'każ analogu, fejn is-sospensjoni hi ordnata mill-Kummissarju tal-Pulizija, il-liġi adoperat lokuzzjoni diversa biex tikkomprenġi ż-żewġ każijiet, tad-driver sid il-karrozza u tad-driver mhux sid il-karrozza. Infatti, fl-art. 79 tal-Kap 13, wara li fl-ewwel subartikolu tat lill-Kummissarju l-fakoltà li jissospendi d-driving licence tad-driver, kompliet tgħid, fit-tieni subartikolu:— "Where the licence of any driver has been suspended as aforesaid, it shall be lawful for the Commissioner of Police to order the vehicle of the person whose licence has been suspended, or the vehicle in which such person was acting as driver at the time when the contravention took place, to be seized for a time not exceeding seven days";

Hawn il-lokuzzjoni hi ċara, u tirriferixxi "expressis verbis" għaž-żewġ każijiet, oġġè dak li fih id-driver hu wkoll sid il-karrozza, u dak li fih sid il-karrozza hu hadd ieħor;

Paragun sempliċi mad-dispożizzjoni ta' l-art. 17 fuq im-sewmi juri spikkata d-differenza bejn il-lokuzzjoni taž-żewġ dispożizzjonijiet;

Għalhekk il-kwistjoni hi, issa, jekk għandux ikun leċitu lill-Qorti li tintinterpreta d-dispożizzjoni ta' l-art. 17 b'mod li tikkomprenġi anki l-każ li fih id-driver tal-karrozza ma hux sid il-karrozza, fis-sens illi l-Qorti għandha tissospendi mhux biss id-driving licence, imma anki l-liċenza tal-karrozza, avvolja din tkun ta' persuna differenti mid-driver u li ma kienetx imputata;

L-Imħallef sedenti, wara li rrifletta dwar il-kwistjoni, hu ta' fehma li ma tistax tingħata din l-interpretazzjoni; għal dawn ir-raġunijiet:—

1. Hawn si tratta ta' proċeduri kriminali, "in odiosis", u kwindi ma hix leċita l-interpretazzjoni estensiva; anzi "in

odiosis" il-ligi għandha tigi interpretata f'sens strettissimu (Kummi. 22. 6. 1872, "Mercieca vs. Debono");

2. Ma hux ġuridikament aċċettabili illi tigi irrogata penalità lil min ma hux impuot bil-ksur tal-ligi, u lil min ma ġiex imsejjaħ biex jiddetendi ruħu kontra ebda imputazzjoni. Il-proċeduri "in absentia" ma humiex aċċettabili fis-sistema tal-Kodiċi Kriminali Malti. Il-proċeduri huma kontra d-driver, u ma hux ġust li jsofri kundanni s-sid li ma hux imputat;

3. Meta l-ligi riedet xi eċċezzjoni għal dan il-prinċipju, qalitu espressament. Hekk, per eżempju, fil-każ ta' vetturin li jonqos li jmur għal kirja, il-ligi (art. 51 Kap. 13) ikkomminat indennizz favor min ikun kera l-vettura, u mbagħad qalet hekk: — "Għal dan il-ħlas, is-sentenza tista' tigi eżegwita wkoll fuq il-vettura, għalkemm il-kontravvenzjoni ma tkunx saret mis-sid; bla ħsara, f'dan il-każ, tal-jedd tar-regress kontra d-driver". Hekk ukoll, b'dispożizzjoni espressa, il-ligi — art. 69 Kap. 13 — irrendiet is-sid pekunjarjament responsabili, għalkemm sa cifra limitata, għall-ħsara li d-driver, b'sewqan irregolari, ikun ikkaguna lil hadd ieħor. Vwoldiri li kull meta l-ligi riedet tagħmel eċċezzjoni għall-prinċipju li hadd ma għandu jsofri kundanni ta' xorta kriminali, jekk mhux fuq proċeduri kontra tiegħu, qalitu espressament. F'dan il-każ ma qalitux, kif għamlet fid-dispożizzjoni analoga ta' l-art. 79 Kap. 13 fuq citat u fil-każijiet issa citati; u hu prinċipju ta' ermenewtika illi "idem jus statui debet in utroque casu in quo nulla diversitas rationis est assignabilis";

4. Għandu jiġi wkoll notat li fl-art. 79 Kap. 13 jingħad "it shall be lawful for the Commissioner....."; vwoldiri li din hija fakoltà biss, mhux obligu; u naturalment, fl-eżerċizzju tal-fakoltà li hu mogħtija, il-Kummissarju għandu jara jekk il-kontravvenzjoni li għaliha ġie kundannat id-driver hi jkex wahda li tirrifletti anki fuq s-sid koerentement għall-obligi imposti lis-sid mil-ligi stess, kif jidher mid-diversi dispożizzjonijiet li jippreċedu l-art. 79; mentri fil-każ ta' l-art. 17, Kap. 105, jingħad "The Court shall....."; vwoldiri l-Qorti ma tistax tarbitra, u kwindi, kieku kellha tingħata interpretazzjoni estensiva, il-Qorti kienet issib ruħ-

ha fin-necessità li tinfliggi din il-penalità lis-sid anki meta si tratta ta' бага li ghalha hu ma jistax ikun ragjonevolment ritenut responsabili, kif inhi appuntu l-kontravvenzjoni prezenti. Il-fatt li fl-art. 17 hemm impost obligu, u mhux fakoltà, ghandu jirribadixxi n-necessità ta' interpretazzjoni restrittiva; ghalix il-Qorti lanqas tista' tara jekk hux il-każ ta' xi vjolazzjoni li ghalha, avvolja mhux fuq proceduri kontra tiegħu, imma almenu b'ligi, hu responsabili s-sid, bhall-każ ta' l-art. 130 tar-Regolamenti tat-Traffiku;

5. Argument ieħor hu deducibili mid-dispost ta' l-art. 24 Kap. 12, li jikkontjeni dispożizzjoni ġenerali, li għalhekk għandha tiffornixxi materja ta' interpretazzjoni fil-każijiet li fihom il-ligi ma tiddisponix espressament xort'ohra. Dan l-artikolu jikkommuna ċerti konsegwenzi tal-kundanna fuq l-oġġetti inservjenti għall-kommissjoni tar-reat, iżda jagħmel kontestwalment riżerva favur dawk li għandhom jedd fuq dawk l-oġġetti u li ma ppartecipawx fir-reat;

Għalhekk, bl-istess raġuni, ma hux sewwa li kontra s-sid tiġi dekretata s-sospensjoni tal-liċenza tal-karrozza tiegħu, meta ma ġiex pruvat, u lanqas seta' jiġi pruvat, għalix hu ma kienx imputat, li hu ippartecipa fir-reat;

Għalhekk il-Qorti jidhrilha li d-dispożizzjoni ta' l-art. 17 Kap. 105 għandha tiġi interpretata fis-sens li hemm lok għas-sospensjoni tal-liċenza tal-karrozza fuq procedura kontra d-driver meta l-karrozza hi proprjetà tad-driver stess;

Għal dawn ir-raġunijiet tiddecidi billi tilqa' l-appell kif limitat, fis-sens li tirrifirma s-sentenza appellata billi tneħhi s-sospensjoni tal-liċenza tal-karrozza.